

आकाशवाणी समाचार- नेपाली

मिति: ०६ अप्रेल २०२६

समय: ०६:२५ - ०६:३० बजे (अवधि: ०५ मिनट)

प्रमुख समाचार

- निर्वाचन आयोगले पश्चिम बंगालमा शान्तिपूर्ण र निष्पक्ष मतदान सुनिश्चित गर्न यस पटक विशेष सुरक्षा व्यवस्थाको तयारी गरिरहेको छ।
- चुनाव आयोगले पश्चिम बङ्गाल विधानसभा चुनाव अवधि सिविक पुलिस, ग्रीन पुलिस र छात्र पुलिस कर्मीहरू कुनै पनि चुनावसँग सम्बन्धित ड्युटीहरूमा तैनाथ नगर्न निर्देश दिएको छ।
- भारतीय जनता पार्टी का राष्ट्रिय अध्यक्ष नितिन नवीनले पश्चिमबंगालमा हुने आगामी विधानसभा चुनावमा परिवर्तनको माग गर्दै पश्चिम बंगालको तृणमूल कांग्रेस सरकारमाथि कडा प्रहार गर्नुभएको छ।
- भारतीय जनता पार्टीका वरिष्ठ नेता तथा केन्द्रीय मन्त्री गजेन्द्र सिंह शेखावतले पश्चिम बंगालमा चिया बगानहरूको विकासका लागि विभिन्न कल्याणकारी योजनाहरू शुरु गरिने बताउनु भएको छ।
- पद्मश्री पुरस्कार विजेता भवैया लोक गायिका गीता रोय बर्मनले महिला आरक्षण विधेयकको समर्थन गर्नुभएको छ।

पश्चिम बंगाल -शांतिपूर्ण, निष्पक्ष मतदान - विशेष सुरक्षा व्यवस्था

निर्वाचन आयोगले पश्चिम बंगालमा शान्तिपूर्ण र निष्पक्ष मतदान सुनिश्चित गर्न यस पटक विशेष सुरक्षा व्यवस्थाको तयारी गरिरहेको छ। यस अन्तर्गत सबै मतदान केन्द्रहरूको संवेदनशील स्थानहरूमा पर्याप्त केन्द्रीय बलहरूको तैनातीका साथ कृत्रिम बुद्धिमत्तामा आधारित वेब क्यामेरा जडान गरिनेछ, जसको केन्द्रीय नियन्त्रण कक्षबाट निगरानी गरिनेछ। चुनाव नियमलाई कठोरताका साथ पालन गर्न यसपटक मतदान केन्द्रभित्र र बाहिर आर्टिफिसियल इन्टेलिजेन्समा आधारित क्यामेरा जडान गरिने आयोग सुत्रले जनाएको छ। सुत्र अनुसार यदि कुनै अनधिकृत व्यक्ति तोकिएको संख्याभन्दा अधिक मतदान केन्द्रमा प्रवेश गर्छ भने प्रणालीले माइक्रो अब्जभरलाई तुरुन्त सचेत गराउनेछ। प्रत्येक मतदान केन्द्रमा एक जना पीठासीन अधिकारी, तीन जना मतदान अधिकारी र प्रत्येक उम्मेदवारका एक-एक मतदान प्रतिनिधि उपस्थित रहने व्यवस्था छ। थप उपस्थिति कुनै पनि प्रकारको छ भने संकेत तुरुन्त जारी गरिनेछ। पश्चिम बंगालको मुख्य निर्वाचन अधिकारीको कार्यालयका एक वरिष्ठ अधिकारीले भने, "यो प्रणालीले मानव उपस्थिति पहिचान गरेर र स्क्रिनमा आयताकार चिन्हहरू बनाएर सम्बन्धित व्यक्तिहरूको पहिचान गर्न सक्षम हुनेछ, जसले वास्तविक समय निगरानी गर्न सक्षम हुनेछ। प्रत्येक मतदान केन्द्रभित्र र बाहिर कम्तीमा एउटा क्यामेरा राखिनेछ। थप संवेदनशील क्षेत्रहरूमा थप क्यामेराहरू पनि स्थापना गर्न सकिन्छ। यी क्यामेराको लाइभ ट्रान्समिसन सिस्टमलाई केन्द्रीय कन्ट्रोल रुममा जडान गरिनेछ, जहाँबाट निरन्तर निगरानी गरिनेछ। कुनै अनियमितता भएमा प्रणालीले स्वतः चेतावनी दिनेछ।

चुनाव आयोग - पश्चिम बंगाल

चुनाव आयोगले पश्चिम बङ्गाल विधानसभा चुनाव अवधि सिविक पुलिस, ग्रीन पुलिस र छात्र पुलिस कर्मीहरू कुनै पनि चुनावसँग सम्बन्धित ड्युटीहरूमा तैनाथ नगर्न निर्देश दिएको छ। एक अधिकारीले हिज यो जानकारी दिएका हुन्। चुनाव आयोगले राज्यका मुख्य निर्वाचन अधिकारीलाई पठाएको पत्रमा यी कर्मचारीहरूले पोसाकमा कुनै पनि चुनाव कार्यमा भाग लिन नपाउने स्पष्ट

उल्लेख छ । यो निर्देश पहिले दिइएका आदेशहरूको पुनरावृत्ति हो। यसअघि बर्ष २०२१ को विधानसभा चुनाव र बर्ष २०२४ को लोकसभा चुनावमा पनि यस्तै निर्देश जारी गरिएको थियो । आयोगले राज्यको निर्वाचन संयन्त्रलाई यो निर्णय सम्बन्धित सबै दल, उम्मेदवार र राजनीतिक दलहरूलाई जानकारी गराउन पनि भनेको छ। निर्वाचन आयोगका एक वरिष्ठ अधिकारीका अनुसार निर्वाचन प्रक्रियाको निष्पक्षता कायम गर्न र मतदानलाई स्वतन्त्र र पारदर्शी बनाउने उद्देश्यले यो कदम चालिएको हो। २९४ सदस्यीय पश्चिम बंगाल विधानसभाका लागि दुई चरणमा २३ अप्रेल र २९ अप्रेलमा मतदान हुनेछ भने मतगणना ४ मईमा हुनेछ ।

भारतीय जनता पार्टी राष्ट्रिय- अध्यक्ष नितिन नवीन

भारतीय जनता पार्टी का राष्ट्रिय अध्यक्ष नितिन नवीनले पश्चिमबंगालमा हुने आगामी विधानसभा चुनावमा परिवर्तनको माग गर्दै पश्चिम बंगालको तृणमूल कांग्रेस सरकारमाथि कडा प्रहार गर्नुभएको छ । उहाले हिज अलीपुरद्वारमा आयोजित एक चुनावी जनसभालाई सम्बोधन गर्नुहुँदै दार्जीलिङका पहाडदेखि सुन्दरवनका द्वीपहरूसम्म, उत्तर बङ्गालको चिया बगानदेखि कोलकाताका सडकहरूसम्म राज्यमा परिवर्तनको माग गरिएको बताउनु भयो । उहाले तृणमूल सरकारको शासनकालमा भ्रष्टाचार, तृष्ठीकरण र अपराध बढेको आरोप लगाउनु भयो । उहाले भन्नुभयो - राज्यमा महिला सुरक्षा एक ठूलो मुद्दा बनेको छ र धेरै हाई-प्रोफाइल घटनाहरूले राज्यको छविलाई प्रभावित गरेको छ। अध्यक्ष नितिन नवीनले राज्य सरकारको नीतिका कारण मजदुर र युवाहरूले कठिन परिस्थितिको सामना गरिरहेको आरोप लगाउनु हुँदै -बङ्गालमा भाजपा आएको खण्डमा कर्मचारीहरूलाई सातौं वेतन आयोगको लाभ दिइने, रिक्त सरकारी पदहरू भरिने र भर्ती घोटालाको निष्पक्ष जाच गरेर दोषीहरू विरुद्ध कारबाही गरिने बताउनु भएको छ । भाजपा अध्यक्ष श्री नबिनले चिया बगान क्षेत्रको विकास, श्रमिकहरूको कल्याण र रोजगारका अवसरहरू बढाउनका लागि विशेष कदम चालिने तथा केन्द्र सरकारका विभिन्न योजनाहरूको लाभ पनि राज्यका जनतालाई पूर्ण रूपमा प्रदान गरिने बताउनु भयो ।

पश्चिम बंगाल विधानसभा चुनाव – कठोर निगरानी

पश्चिम बङ्गाल विधानसभा चुनावअघि चुनाव प्रक्रियालाई निष्पक्ष र पारदर्शी बनाउन कठोर निगरानीका बीच २६ फरवरी देखि ६ अप्रेलसम्म कुल ३२७.४४ करोड रुपियाँ बराबरको अवैध सामग्री जफत गरिएको छ। भारतको निर्वाचन प्राधिकरणले यो जानकारी दिएको हो । मतदातालाई प्रभावित पार्न प्रयोग हुने नगद, मदिरा, मादकपदार्थ, बहुमूल्य धातुहरू लगायत सामग्री जफत गरिएको निर्वाचन प्राधिकरणले जनाएको छ । चुनावलाई स्वतन्त्र र निष्पक्ष बनाउन विभिन्न जाच टोलीले निरन्तर अभियान चलाई रहेका छन् । चुनावको घोषणा भएदेखि नै राज्यका विभिन्न जिल्लाहरूमा निगरानी बढाइएको अधिकारीहरूले बताएका छन् ।

भाजपा नेता -निर्वाचन आयोग

भारतीय जनता पार्टीका बरिष्ठ नेता तथा केन्द्रीय मन्त्री डा. वीरेन्द्र कुमारले पश्चिम बंगालमा चुनावको समयमा कानून व्यवस्थाको स्थितिको बारेमा हिज निर्वाचन आयोगमा पार्टीको प्रतिनिधिमण्डलको नेतृत्व गर्नुभयो । पार्टीले राज्यमा भय र अराजकताको माहौल सिर्जना भइरहेको आरोप लगाएको छ । पत्रकारहरूसँग बातचीत गर्नुहुँदै श्री कुमारले यस्तो अवस्थाले देशका संवैधानिक संस्थाहरूप्रति अविश्वास बढाइरहेको बताउनु भयो । डा. कुमारले भन्नुभयो - प्रतिनिधिमण्डलले निर्वाचन आयोगलाई सम्पर्क गरेर पश्चिम बङ्गालमा स्वतन्त्र र निष्पक्ष रूपमा चुनाव सम्पन्न गर्न माग गरेको छ ।

भारतीय जनता पार्टी - केन्द्रीय मंत्री -चिया बगान

भारतीय जनता पार्टीका वरिष्ठ नेता तथा केन्द्रीय मन्त्री गजेन्द्र सिंह शेखावतले पश्चिम बंगालमा चिया बगानहरूको विकासका लागि विभिन्न कल्याणकारी योजनाहरू शुरु गरिने बताउनु भएको छ । श्री शेखावत जलपाइगुडी जिल्लाको नगरकटामा एक जनसभालाई सम्बोधन गर्दै हुनुहुन्थ्यो । अलीपुरद्वार जिल्लाको सोनारपुरमा एक जनसभालाई सम्बोधन गर्नुहुँदै भाजपा अध्यक्ष नितिन नवीनले पश्चिम बंगालमा विधानसभा चुनावमा सरकार परिवर्तन हुने बताउनु भएको छ ।

पश्चिम बंगाल विधानसभा चुनाव -नामांकन

पश्चिम बंगालमा विधानसभा चुनावको दोस्रो र अन्तिम चरणको लागि नामाङ्कन दर्ता गर्ने काम आज समाप्त हुँदैछ । तृणमूल कांग्रेस प्रमुख ममता ब्यानर्जीले आज भवानीपुर विधानसभा क्षेत्रको लागि नामांकन दर्ता गर्नुभयो । उहा बिहान लगभग

10.45 बजी आफ्नो निवासबाट आठ सय मिटर पैदलै अलीपुर सर्वेक्षण भवन पुग्नुभयो अनि नामांकन दर्ता गर्नुभयो । नामांकनको समय कोलकाताका मेयर तथा राज्यमन्त्री फिरहाद हाकिम, काउन्सिलरहरू र मुख्यमन्त्रीका आफन्तहरू लगायत अन्य नेताहरू उपस्थित थिए। भवानीपुरबाट तीन पटक विधायक रहेकी ममता बनर्जीले भाजपाका उम्मेदवार शुभेन्दु अधिकारीसँग प्रतिस्पर्धा गर्नुहुनेछ । शुभेन्दु अधिकारीले गत हप्ता केन्द्रीय गृहमन्त्री अमित शाहसहित वरिष्ठ नेताहरूको उपस्थितिमा यस सीटबाट आफ्नो नामांकन दर्ता गर्नुभएको थियो । यस क्रममा उहाले राजनीतिक शक्तिको प्रदर्शन पनि गर्नुभयो । भवानीपुरको लडाइँ प्रतिष्ठाको लडाइँ बनेको छ र यो निर्वाचन क्षेत्र २०२६ को विधानसभा चुनावको लागि प्रतीकात्मक केन्द्र बनेको छ।

चुनाव आयोग -सामान्य पर्यवेक्षक हटाइयो

चुनाउ आयोगले कुचबिहार दक्षिण विधानसभा क्षेत्रका सामान्य पर्यवेक्षक अनुराग यादवलाई पदबाट हटाएको छ । एक अधिकारीले बताए अनुसार , उनले आफ्नो निर्वाचन क्षेत्रमा मतदान केन्द्रहरूको संख्याको बारेमा सही जानकारी दिन असफल भएपछि यो कारबाही गरिएको हो । पर्यवेक्षकहरूको बैठकमा प्रमुख चुनाव आयुक्त ज्ञानेश कुमारले यादवलाई उनको क्षेत्रमा कति मतदान केन्द्र छन् भनेर सोधेका थिए। यादव असहज देखिए र जवाफ दिन केही समय लिएका थिए । ती अधिकारीले भने, 'निष्पक्ष र सहज निर्वाचन सञ्चालनका लागि पर्यवेक्षकहरूसँग आफ्नो क्षेत्रको क्षमता र ज्ञान हुनु अति आवश्यक छ।

भारतीय निर्वाचन आयोग- पश्चिम बङ्गाल

भारतीय निर्वाचन आयोगले आज आश्वासन दिदै भनेको छ - पश्चिम बङ्गालको चुनाव निश्चित रूपमा कुनै भय, हिंसा, धम्की, प्रलोभनबाट मुक्त हुनेछ र कुनै बुथ जाम र स्रोत जाम मुक्त हुनेछ। तृणमूल कांग्रेसको प्रतिनिधिमण्डललाई भेटेपछि आयोगले सामाजिक सञ्जालमा यस्तो जानकारी दिएको हो ।

पद्मश्री पुरस्कार विजेता भवैया - महिला आरक्षण विधेयक

पद्मश्री पुरस्कार विजेता भवैया लोक गायिका गीता रोय बर्मनले महिला आरक्षण विधेयकको समर्थन गर्दै यसलाई महिला सशक्तीकरण र राजनीतिक सहभागिता बढाउने दिशामा ऐतिहासिक र परिवर्तनकारी कदम बताउनु भएको छ ।

***** o *****